



سوال

(23) وتر کی رکعات کتنی ہیں؟

جواب

السلام علیکم ورحمۃ اللہ وبرکاتہ

کیا فرماتے ہیں علمائے دین کہ تین رکعت وتر پڑھنا جائز ہے یا نہیں؟ اگر آپ یہ جواب دیں کہ جائز ہے تو ابوہریرہ، ابن عباس اور حضرت عائشہ رضی اللہ عنہم کی حدیثوں کا کیا جواب ہے کہ وہ مرفوعاً (بہ اختلاف اقوال موقوفاً) روایت کرتے ہیں کہ نبی ﷺ نے فرمایا: تین رکعت وتر نہ پڑھا کرو، بلکہ پانچ یا سات رکعت وتر پڑھا اور مغرب کی نماز کی مشابہت نہ کرو، وغیرہ وغیرہ۔ اگر آپ کہیں کہ تین رکعت وتر جائز نہیں تو ان حدیثوں کا کیا جواب ہے جو تین رکعت وتر پڑھنے کے متعلق آئی ہیں؟ چنانچہ حضرت علی، ابن عباس، ابو العالیہ، حضرت انس بیان کرتے ہیں کہ وتر تین رکعت ہیں، مغرب کی نماز کی طرح کہ وہ دن کے وتر ہیں اور یہ رات کے۔ فقہائے سبعہ نے بھی تین رکعت وتر کو اختیار کیا ہے اور حنفیہ تو اس پر اجماع نقل کرتے ہیں۔ اگر مخالفت کی بنا پر اجماع نہ بھی تسلیم کیا جائے تو کم از کم جمہور کا مسلک تو ہوگا۔ اگر آپ کہیں کہ تین رکعت مع الکراہت جائز ہے، جیسا کہ امام شوکانی نے بیان کیا ہے تو پھر اس کا جواب کیا ہے کہ اکثر لوگوں نے اس کو اختیار کر لیا ہے؟ جواب شافی سے مطمئن فرمادیں۔

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلوٰۃ والسلام علی رسول اللہ، أما بعد!

تین رکعت بلا کراہت جائز ہے، کیونکہ صحابہ کی ایک جماعت نے نبی ﷺ سے تین رکعت وتر روایت کی ہے۔ مثلاً حضرت علی، ابن عباس، عمران بن حصین، عبدالرحمن بن ابزی، حضرت عائشہ، ابی بن کعب، ابوالوہب، انس بن مالک، عبداللہ ابی اوفی، عبداللہ بن عمرو، عبداللہ بن مسعود، عبدالرحمن بن سبرہ، نعمان بن بشیر، ابوہریرہ، عبداللہ بن سرجس رضی اللہ عنہم۔ یہ پندرہ صحابہ کرام ہیں، جنہوں نے تین رکعت وتر کی روایت کی ہے اور ان کی روایات صحاح ستہ، موطا امام مالک، دارمی، قیام اللیل مروز، طبرانی، ابویعلیٰ، حاکم، دارقطنی، بیہقی، ابن حبان، صحیح ابن سکین مروی ہیں۔ گو ان میں سے بعض بہت کمزور بھی ہیں، لیکن ایک کو دوسری سے تقویت حاصل ہوتی ہے۔ ان تمام روایات کو نقل کرنا موجب طوالت ہے۔ پھر اتنی حدیثیں ہوتے ہوئے تین رکعت کو مکروہ کیسے کہا جاسکتا ہے؟ (دیکھیں: نصب الراية ۲: ۷۲، التلخیص الجمیر ۲: ۱۳، تحفۃ الأخوذی ۲: ۴۴۹)

ابن حبان، دارقطنی، محمد بن نصر موزی اور حاکم نے جو تین رکعات کی ممانعت روایت کی ہے کہ رسول اللہ ﷺ نے فرمایا:

”تین رکعت وتر نہ پڑھا کرو کہ مغرب کے ساتھ مشابہت کرو، بلکہ پانچ یا سات رکعت وتر پڑھا کرو۔“ (سنن الدارقطنی ۲: ۲۴، المستدرک ۱: ۴۳۶، صحیح ابن حبان ۶: ۱۸۵)

حاکم، دارقطنی، حافظ زین الدین عراقی، حافظ ابن حجر، شیخ مجد الدین فیروز آبادی اور ابن قیم نے کہا ہے کہ اس حدیث کے تمام راوی ثقہ ہیں، یہ حدیث بالکل صحیح ہے۔

ہم اس کی تطبیق یوں دیتے ہیں کہ تین رکعت وتر پڑھنے سے جو ممانعت کی گئی ہے، وہ دو تشہد سے ہے، جس سے وتر مغرب کی نماز کے مشابہ ہو جاتی ہے۔ اگر ایک ہی تشہد سے تین



رکعت وتر پڑھیں تو پھر مکروہ نہیں ہیں۔ چنانچہ حافظ ابن حجر عسقلانی نے یہی تطبیق دی ہے۔ اس کی تائید حضرت عائشہ رضی اللہ عنہا کی اس حدیث سے ہوتی ہے، جس کو حاکم نے مستدرک میں روایت کیا ہے کہ نبی ﷺ تین وتر پڑھا کرتے تھے اور آخری رکعت میں تشہد کرتے۔ حضرت عائشہ رضی اللہ عنہا کی اس حدیث کو زرقانی نے مواہب لدنیہ کی آٹھویں جلد میں اور محمد بن اسماعیل الامیر نے زاد المعاد کے حاشیے پر لکھا ہے اور سلف صالحین کی ایک جماعت کا یہی مسلک تھا۔ (فتح الباری، ۲، ۲۸۱)، (المستدرک ۱، ۳۵۴)

عطا بھی تین رکعت و تراکب تشہد سے پڑھتے۔ ابن حجر عسقلانی، قسطلانی اور زرقانی نے اپنی کتابوں میں اس کی خوب تفصیل بیان کی ہے۔ بعض صحابہ سے جو تین رکعت وتر کی نہی ثابت ہے، وہ بھی اسی پر محمول ہے کہ تین رکعت دو تشہد سے نہ پڑھے جائیں کہ اس سے مغرب کی نماز کے ساتھ مشابہت پیدا ہوتی ہے اور ایک تشہد سے تین رکعت وتر کو وہ مکروہ نہیں سمجھتے۔ مثلاً حضرت عائشہ اور ابن عباس رضی اللہ عنہما سے تین رکعت وتر کی مخالفت بھی ثابت ہے اور تین رکعت ایک تشہد سے روایت بھی کرتے ہیں۔ (المستدرک ۱، ۳۰۱)، (مصنف ابن ابی شیبہ ۲، ۸۹، ۹۰)

مغرب کے ساتھ مشابہت بھی اس صورت میں ہوتی ہے کہ تین رکعت وتر دو سلام سے پڑھے جائیں کہ پہلے دو رکعت پڑھ کر سلام پھیر دے اور پھر ایک رکعت پڑھ کر سلام پھیرے۔ اس صورت میں تین رکعت وتر دو تشہد سے ہو جائیں گے۔ چنانچہ بخاری میں عبد اللہ بن عمر رضی اللہ عنہ سے یہی طریقہ مروی ہے۔ حاصل کلام یہ کہ بالکل مغرب کی طرح تین رکعت وتر دو تشہد اور ایک سلام سے منع ہیں اور ایک تشہد یا دو سلام سے ثابت ہیں۔ (صحیح البخاری، رقم الحدیث ۹۴۶)

باقی رہا امام شوکانی کا قول کہ 'تین رکعت وتر جائز تو ہیں، لیکن کراہت سے، اور بہتر یہ ہے کہ تین رکعت نہ پڑھے۔' یہ قول صحیح نہیں ہے، کیونکہ آنحضرت ﷺ سے بکثرت تین رکعت وتر پڑھنا ثابت ہے۔ گو آپ سے پانچ، سات، نو، گیارہ رکعت بھی ثابت ہیں۔ اور پھر اس صورت میں بعض احادیث کا ترک بھی لازم آتا ہے۔ اگر تطبیق کی کوئی صورت ممکن ہو تو تطبیق ہی دینا چاہیے، نہ کہ بعض احادیث صحیحہ کو چھوڑ دیا جائے۔ اور اگر یہ اعتراض کیا جائے کہ بعض صحابہ سے بالکل مغرب کی نماز کی طرح ایک سلام دو تشہد سے تین رکعت وتر ثابت ہیں تو اس کا جواب یہ ہے ان کو نبی مذکور نہیں پہنچی، لہذا وہ اس میں معذور ہیں۔ اور جب نبی ﷺ سے ایک فعل یا قول ثابت ہو جائے تو اس کے خلاف کسی صحابی یا تابعی کے قول و فعل کی کیا حیثیت باقی رہ جاتی ہے؟ اور کسی ایک بھی حدیث سے ثابت نہیں کہ رسول اللہ ﷺ نے کبھی تین رکعت و تراکب سلام دو تشہد سے پڑھے ہوں۔ (نیل الاوطار ۳، ۲۴)

اور دارقطنی کی حدیث سے جو ثابت ہوتا ہے، وہ حدیث ضعیف ہے۔ اس کو مرفوعاً صرف یحییٰ بن زکریا نے روایت کیا ہے اور وہ ضعیف ہے۔ بیہقی نے کہا ہے کہ صحیح یہ ہے کہ یہ حدیث ابن مسعود رضی اللہ عنہ پر موقوف ہے۔ سفیان ثوری اور عبد اللہ بن نمیر نے اس کو موقوفاً روایت کیا ہے۔ اور اسی طرح دارقطنی کی حدیث عائشہ رضی اللہ عنہا سے حدیث ہے، جس کو ابن جوزی نے موضوع بتایا ہے۔ ابن معین نے کہا اسماعیل بن کئی کوئی شے نہیں ہے۔ نسائی نے اسے مترکب بتایا ہے۔ (سنن الدارقطنی ۲، ۲۷)، (سنن البیہقی ۳، ۳۰)، (دیکھیں: نصب الراية ۲، ۷۲)

اور فقہائے سب سے جو تین رکعت و تراکب سلام سے مروی ہے، وہ ہم تسلیم کرتے ہیں، لیکن ان میں سے کسی ایک سے بھی دو تشہد ثابت نہیں ہیں۔ اور ہم پہلے بیان کر چکے ہیں کہ دو صورتوں میں تین رکعت و تراکب ہیں۔ یا تو ایک تشہد اور ایک سلام سے پڑھے جائیں اور یا پھر دو سلام اور دو تشہد سے پڑھے جائیں اور فقہائے سب سے پہلی صورت کو اختیار کیا ہے اور وہ بھی صحیح ہے۔

شیخ سام اللہ حنفی نے محلی شرح موطن میں امام احمد کا مذہب نقل کیا ہے کہ وہ ایک رکعت وتر کو ترجیح دیتے تھے اور تین رکعت ایک سلام اور ایک تشہد سے جائز اور ایک سلام دو تشہد سے مکروہ کہتے تھے۔

باقی رہا طحاوی کا یہ کہنا کہ نبی ﷺ سے تو ایک رکعت سے لے کر گیارہ رکعت تک و تراکب ہیں، لیکن بعد میں تین رکعت و تراکب جماع ہو گیا۔ بڑے تعجب کی بات ہے۔ یہ لجام کب ہوا تھا؟ کہاں ہوا تھا؟ کن لوگوں نے کیا تھا؟ صحابہ اور تابعین سے بکثرت ایک رکعت و تراکب ثابت ہے۔ (شرح معانی الآثار ۱، ۲۹۱)

چنانچہ حافظ زین الدین عراقی لکھتے ہیں :



”خلفائے اربعہ، سعد بن ابی وقاص، معاذ بن جبل، ابی بن کعب، ابو موسیٰ اشعری، الولد رداء حذیفہ، ابن عمر، ابن عباس، معاویہ، تیمم داری، ابوالیوب انصاری، ابوہریرہ، فضالہ بن عبید، عبداللہ بن زبیر، اور معاذ بن حارث القاری رضی اللہ عنہم سب ایک رکعت وتر پڑھا کرتے تھے۔ اور تابعین میں سے سالم بن عبداللہ بن عمر، عبداللہ بن عیاش بن ابی ربیعہ، حسن بصری، محمد بن سیرین، عطاء بن ابی رباح، عقبہ بن عبدالغافر، سعید بن جبیر، نافع بن جبیر، جابر بن زید، زہری، ربیعہ بن عبدالرحمن رحمہم اللہ وغیرہ ایک رکعت وتر کے قائل ہیں۔ اور ائمہ میں سے امام شافعی، اوزاعی، احمد، اسحاق، ابو ثور، داود، ابن حزم رحمہم اللہ سب ایک رکعت وتر کے قائل ہیں۔“ امام شوکانی رحمہ اللہ نے اسی طرح نقل کیا ہے۔ (دیکھیں: نیل الاوطار ۳/ ۳۹)

اور ابن ابی شیبہ نے حسن بصری سے جو تین رکعت پر اجماع نقل کیا ہے، وہ ضعیف ہے، کیونکہ عمرو بن عبید، حسن بصری رحمہم اللہ پر جھوٹ بولا کرتا تھا۔ زبلی نے کہا ہے کہ عمرو بن عبید مستکلم فیہ ہے۔ علامہ ذہبی نے میزان الاعتدال میں کہا ہے کہ عمرو بن عبید معتزلی اور قدری تھا۔ ابن معین نے کہا: اس کی حدیث نہیں لکھنی چاہیے۔ نسائی نے کہا: متروک الحدیث ہے۔ ابن حبان نے کہا: یہ پہلے بڑا پرہیزگار تھا، پھر یہ معتزلی ہو گیا اور حسن بصری کی مجلس سے نکل گیا۔ صحابہ کو گالیاں دینے لگا اور حدیث میں جھوٹ بولنے لگا۔ (مصنف ابن ابی شیبہ ۲/ ۹۰)، (نصب الراية ۲/ ۴۲)، (میزان الاعتدال ۳/ ۲۴۴)

سطور بالا سے معلوم ہوا کہ حسن بصری سے جو تین رکعت وتر پر عمرو بن عبید نے اجماع نقل کیا ہے، وہ ساقط الاعتبار ہے۔ اور حسن بصری سے اجماع کیسے نقل کیا جاسکتا ہے جب کہ محمد بن سیرین، جو ایک سچے تابعی ہیں، وہ خود روایت کرتے ہیں کہ صحابہ پانچ رکعت وتر بھی پڑھتے اور تین رکعت بھی اور ایک رکعت بھی اور ہر ایک کو درست سمجھتے تھے۔ (سنن البیہقی ۲/ ۳۲۳)

حرره العبد الضعیف الراجی الی رحمہ ربہ اللطیف :
آلہ الطیب محمد الدعوہ بشمس الحق - عفی عنہ - العظیم آبادی -
حدامہ عنہی واللہ اعلم بالصواب

مجموعہ مقالات، وفتاویٰ

صفحہ نمبر 127

محدث فتویٰ